

# റിപ്പോർട്ട്

## കേരളീയം 2023

കേരളീയമെന്ന ആശയത്തെ മലയാളികളുടെ മഹോത്സവമാക്കിയും, കേരളപ്പിറവി മുതലുള്ള ഏഴു പകലിരവുകളെ വരും കാലത്തെ പ്രതീക്ഷയാക്കിയും കേരളീയം 2023. കേരളപ്പിറവി ദിനത്തിൽ സാംസ്കാരിക-രാഷ്ട്രീയ-സാഹിത്യ-വ്യാവസായിക ലോകത്തെ പ്രമുഖരെ സാക്ഷിയാക്കി തിരുവനന്തപുരം സെൻട്രൽ സ്റ്റേഡിയത്തിൽ ബഹു. മുഖ്യമന്ത്രി ശ്രീ. പിണറായി വിജയൻ ആയിരുന്നു 2023 നവംബർ 1ന് പ്രഥമ കേരളീയം വാരാഘോഷത്തിന്റെ ഉദ്ഘാടന കർമ്മം നിർവഹിച്ചത്. കേരളീയത്തെ ലോക ബ്രാൻഡാക്കി മാറ്റി കേരളത്തിന്റെ വികസന മാതൃകകൾ ലോകത്തിന് മുമ്പാകെ അവതരിപ്പിക്കുന്നതിനൊപ്പം ലോക വൈജ്ഞാനിക രംഗത്തു നിന്ന് പുതിയ ആശയങ്ങൾ സ്വാംശീകരിക്കുക എന്നതായിരുന്നു കേരളീയത്തിന്റെ ലക്ഷ്യം.



മലയാളികളുടെ മഹോത്സവം എന്ന വിശേഷണത്തോടെ കേരളീയം 2023 കവടിയാർ മുതൽ കിഴക്കേകോട്ട വരെ 8 വേദികളിലായി നവംബർ 1 മുതൽ 7 വരെ ഒരാഴ്ചക്കാലം തലസ്ഥാനത്തു ഉത്സവഛായ തീർക്കുകയായിരുന്നു. കേരളം കൈവരിച്ച നേട്ടങ്ങളെയും വിവിധ മേഖലകൾ നേരിടുന്ന പ്രശ്നങ്ങളെയും മുന്നോട്ടുള്ള സാധ്യതകളെയും കുറിച്ചുള്ള സംവാദങ്ങളും, തനത് വിഭവങ്ങളെയും സാംസ്കാരിക പൈതൃകത്തെയും കാർഷിക-വ്യവസായ പുരോഗതിയെയും നൂതന സാങ്കേതികവിദ്യ രംഗത്തെ നേട്ടങ്ങളെയും വിളിച്ചറിയിക്കുന്ന പ്രദർശനങ്ങളും ബിസിനസ് മീറ്റുകൾ, ട്രേഡ് ഫെയർ, ഭക്ഷ്യമേള, ചലച്ചിത്രമേള, കലാപരിപാടികൾ എന്നിവയും കേരളീയത്തിന്റെ ഭാഗമായി സംഘടിപ്പിക്കപ്പെട്ടു. കേരളത്തിന്റെ വിവിധ മേഖലകളെ ദൃശ്യവൽക്കരിക്കുന്ന 22 പ്രദർശനങ്ങൾ, 30 വേദികളിലായി 4100

കലാകാരന്മാർ പങ്കെടുത്ത 300 കലാപരിപാടികൾ എന്നിവ കേരളീയത്തിന്റെ ആകർഷണമായിരുന്നു.



**കരുത്തുറ്റ കേരളം, എട്ടുവേദികളിലായി നാനൂറിലേറെ സ്റ്റാളുകൾ**

തിരുവനന്തപുരത്തു എട്ടുവേദികളിലായി നാനൂറിലേറെ സ്റ്റാളുകളാണ് കേരളീയത്തിന്റെ ഭാഗമായി ട്രേഡ് ഫെയറിനായി ഒരുക്കിയിരുന്നത്. 2023 നവംബർ ഒന്നു മുതൽ ഏഴു വരെ സംഘടിപ്പിക്കുന്ന കേരളീയത്തോടനുബന്ധമായി പുത്തരിക്കണ്ടം, സെൻട്രൽ സ്റ്റേഡിയം, കനകക്കുന്ന്, യൂണിവേഴ്സിറ്റി കോളേജ്, ടാഗോർ തിയേറ്റർ, എൽ.എം.എസ്, ഇൻസ്റ്റിറ്റ്യൂഷൻ ഓഫ് എൻജിനീയേഴ്സ് ഹാൾ, വിമൻസ് കോളേജ് എന്നീ എട്ടു വേദികളിലായാണ് വ്യവസായ വാണിജ്യ പ്രദർശന മേള സംഘടിപ്പിച്ചത്.



പുത്തരിക്കണ്ടത്ത് ബാംബൂവിന്റെയും വ്യാവസായികോത്പന്നങ്ങളുടെയും പ്രദർശന വിപണനമേള, സെൻട്രൽ സ്റ്റേഡിയത്തിൽ പരമ്പരാഗത ഉത്പ്പന്നമായ കയർ, കൈത്തറി പ്രദർശന വിപണന മേള, കനകക്കുന്നിൽ കുടുംബശ്രീയുടെ ഉത്പ്പന്ന പ്രദർശന വിപണന മേള, യൂണിവേഴ്സിറ്റി കോളേജിൽ എന്തിക് ട്രേഡ് ഫെയർ, ടാഗോർ തിയേറ്ററിൽ ഉത്പന്ന പ്രദർശന വിപണന മേള, എൽ.എം.എസ് കോമ്പൗണ്ടിൽ കാർഷിക ഉത്പന്ന പ്രദർശന വിപണന മേള, ഇൻസ്റ്റിറ്റ്യൂഷൻ ഓഫ്

എൻജിനീയേഴ്സ് ഹാളിൽ ടോയ്സ് ആൻഡ് പ്രസന്റേഷൻ ഉത്പ്പന്നങ്ങളുടെ പ്രദർശന വിപണന മേള, വിമൻസ് കോളേജിൽ ഫ്ളി മാർക്കറ്റ് എന്നിങ്ങനെയാണ് മേള ഒരുക്കിയിരുന്നത്. വിവിധ ജില്ലകളിൽ നിന്നായി ആകെ 425 സംരംഭകരാണ് ട്രേഡ് ഫെയറിൽ ഭാഗഭാകായത്.



2023 നവംബർ ഒന്നു മുതൽ ഏഴു വരെ രാവിലെ 10 മണി മുതൽ രാത്രി 10 മണി വരെ സൗജന്യ പ്രവേശനത്തോടെയാണ് പുത്തരിക്കണ്ടം മൈതാനത്ത് വ്യവസായ വാണിജ്യ വകുപ്പിന്റെ ട്രേഡ് ഫെയർ സംഘടിപ്പിച്ചത്. തുണിത്തരങ്ങൾ, കാർഷിക ഭക്ഷ്യ സംസ്കരണ മൂല്യവർദ്ധിത ഉത്പ്പന്നങ്ങൾ, കയർ കൈത്തറി ഉത്പ്പന്നങ്ങൾ, ആയുർവേദ ഉത്പ്പന്നങ്ങൾ, റബ്ബർ അധിഷ്ഠിത ഉത്പ്പന്നങ്ങൾ, കരകൗശല ഉത്പ്പന്നങ്ങൾ, മുള ഉത്പ്പന്നങ്ങൾ, ഗാർഹിക ഉത്പ്പന്നങ്ങൾ, സൗരോർജ്ജത്തിൽ പ്രവർത്തിക്കുന്ന ഉത്പ്പന്നങ്ങൾ തുടങ്ങി വ്യത്യസ്തങ്ങളായ സൂക്ഷ്മ ചെറുകിട ഇടത്തരം സംരംഭകരുടെ ഉത്പ്പന്നങ്ങൾ മേളയിൽ അണിനിരത്തിയിരുന്നു. സംരംഭകരിൽനിന്ന് ഉത്പ്പന്നങ്ങൾ നേരിട്ടു വാങ്ങാനും അവസരമൊരുക്കിയിരുന്നു. മേളയുടെ ഭാഗമായി വ്യവസായ വാണിജ്യ വകുപ്പിന്റെ ആഭിമുഖ്യത്തിൽ വ്യവസായ വാണിജ്യ വകുപ്പിന്റെ ബിസിനസ് ടു ബിസിനസ് മീറ്റിംഗ് സംഘടിപ്പിച്ചിരുന്നു. കൂടാതെ സംരംഭകർക്കും പൊതുജനങ്ങൾക്കുമായി വിവിധ പദ്ധതികളെ കുറിച്ച് സെമിനാറുകളും മേളയുടെ ഭാഗമായി സംഘടിപ്പിച്ചു.

**എം.എസ്.എം.ഇ. കൾക്ക് വിപണനസാധ്യത തുറന്നു നൽകി ബിടുബി മീറ്റ്**

രാജ്യ സാമ്പത്തിക വളർച്ചയുടെ എഞ്ചിൻ എന്നാണ് സൂക്ഷ്മ, ചെറുകിട, ഇടത്തരം സംരംഭങ്ങളെ (എംഎസ്എംഇ) വിശേഷിപ്പിക്കുന്നത്. "കേരളീയം" പരിപാടിയുമായി ബന്ധപ്പെട്ട് ട്രേഡ് ഫെയറിൽ പങ്കെടുക്കുന്ന എംഎസ്എംഇകളുടെ ബിസിനസ് ടു ബിസിനസ് മീറ്റിന്റെ ഉദ്ഘാടനം 2023 നവംബർ 2ന് പുത്തരിക്കണ്ടം മൈതാനത്ത് ബഹു. നിയമ, വ്യവസായ, കയർ വകുപ്പ് മന്ത്രി ശ്രീ. പി.രാജീവ് നിർവഹിച്ചു.



ടൂറിസം, ഹോസ്പിറ്റാലിറ്റി, ആരോഗ്യം തുടങ്ങിയ വിവിധ മേഖലകളിലെ കേരളത്തിന്റെ മുന്നേറ്റം ലോകത്തിന് പരിചയപ്പെടുത്തുകയും എം.എസ്.എം.ഇ. കൾക്ക് ദേശീയ, അന്തർ ദേശീയ വിപണി സാധ്യത ഉറപ്പുവരുത്തുകയുമായിരുന്നു മീറ്റിന്റെ പ്രധാന ലക്ഷ്യം.

സംസ്ഥാനത്തിന്റെ പുറത്തുനിന്ന് എത്തുന്നവർക്ക് കേരളത്തിലെ ഉത്പന്നങ്ങൾ പരിചയപ്പെടാനും സംരംഭകരുമായി കൂടിക്കാഴ്ച നടത്താനും അവസരമൊരുക്കിയിരുന്നു. സംരംഭകർക്ക് വ്യവസായ ബന്ധങ്ങൾ സ്ഥാപിക്കുക, പുതിയ അവസരങ്ങൾ ലഭ്യമാക്കുക, മികച്ച സാങ്കേതിക വിദ്യയിലേക്കും വിഭവ ശേഷിയിലേക്കുമുള്ള അവസരങ്ങൾ തുറന്നിടുക, വിപണി സാധ്യതകൾ വിപുലീകരിക്കുക തുടങ്ങിയവ ബിടുബി മീറ്റിലൂടെ സാധ്യമാക്കാൻ വ്യവസായ വാണിജ്യ വകുപ്പിന് സാധിച്ചു.

**എംഎസ്എംഇകളുടെ പ്രവർത്തന മൂലധന പ്രതിസന്ധി മറികടക്കാൻ ട്രേഡ്സ്**

സൂക്ഷ്മ ചെറുകിട ഇടത്തരം സംരംഭങ്ങൾ (എംഎസ്എംഇ) നേരിടുന്ന പ്രവർത്തന മൂലധന പ്രതിസന്ധി മറികടക്കാൻ കഴിയുന്ന സംവിധാനമാണ് ട്രേഡ് റിസീവബിൾ ഇലക്ട്രോണിക് ഡിസ്കൗണ്ടിങ് സിസ്റ്റം (TREDS). വ്യാപാരത്തിൽ നിന്ന് ലഭിക്കുന്ന തുക ലിക്വിഡ് ഫണ്ടുകളാക്കി മാറ്റാൻ സൂക്ഷ്മ ചെറുകിട ഇടത്തരം സംരംഭങ്ങൾ നേരിടുന്ന തടസങ്ങൾ പരിഹരിക്കുന്നതിനായാണ് ട്രേഡ് റിസീവബിൾസ് ഡിസ്കൗണ്ടിംഗ് സിസ്റ്റം (ട്രേഡ്സ്) രൂപീകരിച്ചത്. കൃത്യസമയത്ത് സംരംഭകർക്ക് പണമിടപാട് നടത്തുന്നതിനും ക്രെഡിറ്റ് റിസ്ക് പരമാവധി കുറയ്ക്കുന്നതിനും ഈ ഓൺലൈൻ പ്ലാറ്റ്ഫോമിലൂടെ സാധിക്കും. സംരംഭകർക്ക് 'ട്രേഡ്സിനെ' പരിചയപ്പെടുത്തുന്നതിനും സംശയ നിവാരണങ്ങൾക്കുമായുള്ള ട്രേഡ്സ്

ശില്പശാല കേരളീയം പരിപാടിയുടെ ഭാഗമായി 2023 നവംബർ 4ന് വ്യവസായ വാണിജ്യ വകുപ്പിന്റെ ആഭിമുഖ്യത്തിൽ പുത്തരിക്കണ്ടം മൈതാനത്ത് ബഹു. നിയമ, വ്യവസായ, കയർ വകുപ്പ് മന്ത്രി ശ്രീ. പി.രാജീവ് ഉദ്ഘാടനം ചെയ്തു.



പൊതുമേഖലാ സ്ഥാപനങ്ങൾ, കമ്പനികൾ തദ്ദേശ സ്വയംഭരണ സ്ഥാപനങ്ങൾ, സർക്കാരുമായി ബന്ധപ്പെടുന്ന വിവിധ സ്ഥാപനങ്ങൾ എന്നിവയ്ക്ക് ട്രെഡ്സ് ഉപയോഗിക്കുന്നതിനുള്ള അനുമതി നൽകിയിട്ടുണ്ട്. പുതിയ കാലത്തിന്റെ എംഎസ്എംഇകൾക്ക് മുന്നോട്ട് പോകുന്നതിൽ ഈ സംവിധാനം സഹായകമായിരിക്കും. നിരവധി സ്ഥാപനങ്ങൾ ഇതിനോടകം ട്രെഡ്സിൽ രജിസ്റ്റർ ചെയ്ത് കഴിഞ്ഞിട്ടുണ്ട്. വൻകിട വ്യവസായത്തേക്കാൾ കൂടുതൽ സാധ്യതകളുള്ള കേരളത്തിലെ പ്രധാനപ്പെട്ട എംഎസ്എംഇ വ്യവസായ മേഖലക്ക് കാലതാമസം കൂടാതെ പ്രവർത്തന മൂലധനം ലഭ്യമാക്കാൻ ട്രെഡ്സ് സഹായകമാകും.

**എം.എസ്.എം.ഇ. ഉൽപ്പന്നങ്ങൾക്ക് മികച്ച വിപണി ലഭ്യമാക്കാൻ ഒഎൻഡിസി പ്ലാറ്റ്ഫോം**

ഓപ്പൺ നെറ്റ്വർക്ക് ഫോർ ഡിജിറ്റൽ കൊമേഴ്സ് (ഒഎൻഡിസി) എന്നത് ഓപ്പൺ സോഴ്സ് അടിസ്ഥാനപ്പെടുത്തിക്കൊണ്ട് ഉൽപ്പന്നങ്ങൾ വിൽക്കാനും വാങ്ങാനും സഹായിക്കുന്ന സംവിധാനമാണ്. ഇതിൽ രജിസ്റ്റർ ചെയ്യുന്ന സംരംഭങ്ങൾക്ക് തങ്ങളുടെ ഉൽപ്പന്നങ്ങൾ വിവിധ ഇ കൊമേഴ്സ് പ്ലാറ്റ്ഫോമുകളിലൂടെ ലഭ്യമാക്കാൻ സാധിക്കും. ഇതിനുള്ള സാങ്കേതിക സഹായം ഒ.എൻ. ഡി.സി ലഭ്യമാകും.



സൂക്ഷ്മ ചെറുകിട ഇടത്തരം സംരംഭങ്ങളെ (എംഎസ്എംഇ) ഒഎൻഡിസി പ്ലാറ്റ്ഫോമിൽ കൊണ്ടുവരുന്നതിലൂടെ പ്രാദേശിക ഉത്പന്നങ്ങൾക്ക് മികച്ച വിപണി ഉറപ്പാക്കാൻ സാധിക്കും. കേരളീയം പരിപാടിയുടെ ഭാഗമായി വ്യവസായ വാണിജ്യ വകുപ്പിന്റെ ആഭിമുഖ്യത്തിൽ പുത്തരിക്കണ്ടം മൈതാനത്ത് 2023 നവംബർ 5ന് സംഘടിപ്പിച്ച 'ഓപ്പൺ നെറ്റ്വർക്ക് ഫോർ ഡിജിറ്റൽ കൊമേഴ്സ് ശില്പശാല' ബഹു. നിയമ, വ്യവസായ, കയർ വകുപ്പ് മന്ത്രി ശ്രീ. പി.രാജീവ് ഉദ്ഘാടനം ചെയ്തു. സംരംഭകരുടെ അറിവിലേക്ക് വെളിച്ചമോതിയ ശില്പശാലയിൽ ചോദ്യോത്തര വേളയിലെ പൊതുജന പങ്കാളിത്തം ശ്രദ്ധേയമായിരുന്നു.

**നിക്ഷേപം ആകർഷിക്കാൻ വ്യവസായ പോർട്ടലുകൾ**

നിക്ഷേപം ആകർഷിക്കുന്നതിനും ഉത്തരവാദിത്ത വ്യവസായം പ്രോത്സാഹിപ്പിക്കുന്നതിനുമായി വ്യവസായ വാണിജ്യ വകുപ്പ് രണ്ട് പോർട്ടലുകൾ ആരംഭിച്ചു. കേരളീയത്തിൻറെ ഭാഗമായി പുത്തരിക്കണ്ടം മൈതാനത്ത് നടന്ന ചടങ്ങിൽ ബഹു. നിയമ, വ്യവസായ, കയർ വകുപ്പ് മന്ത്രി ശ്രീ. പി.രാജീവ് വെബ് പോർട്ടൽ ഉദ്ഘാടനം ചെയ്തു.

കേരളത്തിൽ നിക്ഷേപം നടത്താൻ ആഗ്രഹിക്കുന്നവർക്ക് എന്തെല്ലാം വിവരങ്ങൾ ആവശ്യമാണോ അതെല്ലാം ഒരു സൈറ്റിൽ തന്നെ ഉപഭോക്തൃ സൗഹൃദമായി ഇൻവെസ്റ്റ് കേരള പോർട്ടലിൽ ([invest.kerala.gov.in](http://invest.kerala.gov.in)) ക്രമീകരിച്ചിരിക്കുന്നു. സംരംഭം ആരംഭിക്കുന്നതിനും സുഗമമായി മുന്നോട്ട് കൊണ്ടുപോകുന്നതിനും ഇത് സഹായകമാണ്. നിക്ഷേപവുമായി ബന്ധപ്പെട്ട എല്ലാ കാര്യങ്ങളിലും സംരംഭകർക്ക് സഹായം ലഭിക്കുന്നതിനും സംശയങ്ങൾക്ക് മറുപടി ലഭിക്കുന്നതിനും ഇതിലൂടെ സാധിക്കും.



2023 ലെ കേരള വ്യാവസായിക നയത്തിൽ പ്രഖ്യാപിച്ച ഉത്തരവാദിത്ത നിക്ഷേപം ഉത്തരവാദിത്ത വ്യവസായം പ്രവർത്തനങ്ങൾ പ്രോത്സാഹിപ്പിക്കുന്നതിനായാണ് കേരള റെസ്പോൺസിബിൾ ഇൻഡസ്ട്രി ഇൻസെൻറീവ് സ്കീം പോർട്ടൽ ([kriis.kerala.gov.in](http://kriis.kerala.gov.in)) വികസിപ്പിച്ചിട്ടുള്ളത്. ഇവിടെയുള്ള മനുഷ്യവിഭവശേഷി ഉപയോഗിക്കാനുതകുന്ന വ്യവസായങ്ങൾക്കാണ് കേരളത്തിൽ മുൻഗണന. അത്തരം

വ്യവസായങ്ങൾക്ക് പ്രത്യേക ഇൻസെൻ്റീവ്സ് നൽകാൻ കഴിയുംവിധമാണ് പോർട്ടലുകൾ വികസിപ്പിച്ചിരിക്കുന്നത്. ഇതിലൂടെ നിക്ഷേപകർക്ക് വ്യവസായ പ്രോത്സാഹന പദ്ധതികൾ പ്രയോജനപ്പെടുത്താൻ സാധിക്കും. രണ്ട് പോർട്ടലുകളും കേരളത്തിൻ്റെ വ്യവസായ വളർച്ചയിൽ മുതൽക്കൂട്ടാകുമെന്നും കേരളത്തിലെ സംരംഭക സമൂഹം മികച്ച രീതിയിൽ ഈ അവസരം ഉപയോഗിക്കുമെന്നുമാണ് പ്രതീക്ഷ.